

NSD NEWS BULLETIN
ALL INDIA RADIO, GUWAHATI
0000000000

Date : 12-05-2024

Time : 1340 hrs

Assamese Midday Bulletin

HEADLINES

- ১। লোকসভা নিৰ্বাচনৰ চতুৰ্থ পৰ্যায়ৰ ভোটগ্ৰহণৰ বাবে সকলো প্ৰস্তুতি সম্পূৰ্ণ হৈ উঠিছে। এই পৰ্যায়ত কাইলৈ দেশৰ ৯খন ৰাজ্য আৰু এটা কেন্দ্ৰীয় শাসিত অঞ্চলৰ ৯৬টা লোকসভা সমষ্টিৰ বাবে ভোটগ্ৰহণ অনুষ্ঠিত হ'ব।
- ২। লোকসভা নিৰ্বাচনৰ চতুৰ্থ পৰ্যায়ৰ প্ৰচাৰ অভিযানৰ সামৰণি পৰাৰ লগে লগে বিভিন্ন ৰাজনৈতিক দলৰ নেতাসকলে পঞ্চম পৰ্যায়ত সামৰি ল'বলগীয়া সমষ্টিসমূহত প্ৰচাৰ অভিযান তীব্ৰতৰ কৰি তুলিছে।
- ৩। বিজেপি জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোডীয়ে কৈছে যে বিগত ১০ বছৰত তেওঁৰ চৰকাৰে দুখীয়াসকলৰ সবলীকৰণ আৰু এনে লোকসকলৰ বাবে সুযোগ সৃষ্টিৰ ওপৰত গুৰুত্ব আৰোপ কৰি আহিছে।
- ৪। ভাৰতীয় মহাকাশ গৱেষণা সংস্থাই যোজ্য প্ৰযুক্তি ব্যৱহাৰ কৰি নিৰ্মাণ কৰা তৰল বকেট ইঞ্জিনৰ পৰীক্ষা সফলতাৰে সম্পন্ন কৰিছে।

আৰু

- ৫। আই পি এল ক্ৰিকেট প্ৰতিযোগিতাত আজি ৰাজস্থান ৰয়েলছ, চেন্নাই ছুপাৰ কিংছৰ বিৰুদ্ধে অৱতীৰ্ণ হোৱাৰ বিপৰীতে দেলহি কেপিটেলছ ৰয়েল চেলেঞ্জাৰ্ছ বেংগালুৰুৰ সন্মুখীন হ'ব।

00000000

লোকসভা নিৰ্বাচনৰ চতুৰ্থ পৰ্যায়ৰ ভোটগ্ৰহণৰ বাবে সকলো প্ৰস্তুতি সম্পূৰ্ণ হৈ উঠিছে। এই পৰ্যায়ত দেশৰ ৯খন ৰাজ্য আৰু এটা কেন্দ্ৰীয় শাসিত অঞ্চলৰ ৯৬টা সমষ্টিত কাইলৈ পুৰা ৭ বজাৰ পৰা সন্ধিয়া ৬ বজালৈ ভোটগ্ৰহণ কৰা হ'ব। ইয়াৰ ভিতৰত অন্ধ্ৰ প্ৰদেশৰ ২৫টা, তেলেংগানাৰ ১৭টা, উত্তৰ প্ৰদেশৰ ১৩টা, মহাৰাষ্ট্ৰৰ ১১টা, মধ্য প্ৰদেশ আৰু পশ্চিম বংগৰ ৮টাকৈ, বিহাৰৰ ৫টা, ওড়িশা আৰু ঝাৰখণ্ডৰ ৪টাকৈ আৰু কেন্দ্ৰীয় শাসিত অঞ্চল জম্মু-কাশ্মীৰৰ এটা সমষ্টি আছে। এই পৰ্যায়ৰ বাবে মুঠ এহেজাৰ ৭১৭ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। লোকসভাৰ চতুৰ্থ পৰ্যায়ৰ সমান্তৰালভাৱে অন্ধ্ৰপ্ৰদেশৰ ১৭৫ জনীয়া বিধানসভাৰ আটাইকেইখন আসন আৰু ওড়িশা বিধানসভাৰ ১৪৭ খন আসনৰ ২৮ খনৰ বাবে ভোটগ্ৰহণ কৰা হ'ব।

00000000

লোকসভা নিৰ্বাচনৰ চতুৰ্থ পৰ্যায়ৰ প্ৰচাৰ অভিযানৰ সামৰণি পৰাৰ লগে লগে বিভিন্ন ৰাজনৈতিক দলৰ নেতাসকলে পঞ্চম পৰ্যায়ত সামৰি ল'বলগীয়া সমষ্টিসমূহত প্ৰচাৰ অভিযান তীব্ৰতৰ কৰি তুলিছে। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোডী প্ৰচাৰ অভিযানত অংশগ্ৰহণ কৰাৰ উদ্দেশ্যে দুদিনীয়া ভ্ৰমণসূচীৰে ইতিমধ্যে বিহাৰত উপস্থিত হৈছে। শ্ৰীমোডীয়ে আজি ৰাজ্যখনৰ বিভিন্ন সমষ্টিত দলৰ হকে প্ৰচাৰ চলাব। প্ৰধানমন্ত্ৰী মোডীয়ে সন্ধিয়াৰ ভাগত পাটনাৰ ভট্টাচাৰ্য ৰোডৰ পৰা গান্ধী ময়দানৰ সমীপৰ উদ্যোগ ভৱনলৈ উলিওৱা ২ কিলোমিটাৰৰো অধিক দৈৰ্ঘ্যৰ এটা ৰোড শ্ব'ত ভাগ ল'ব। পাটনা শ্বাহিব সংসদীয় সমষ্টিৰ পৰা প্ৰতিদ্বন্দ্বিতা কৰা বিজেপি প্ৰাৰ্থী তথা

প্রাক্তন কেন্দ্ৰীয় মন্ত্ৰী ৰবিশংকৰ প্ৰসাদৰ হকে এই ৰোড শ্ব'ৰ আয়োজন কৰা হৈছে। কংগ্ৰেছে এই সমষ্টিটোৰ পৰা লোকসভাৰ প্ৰাক্তন সভাপতি মীৰা কুমাৰৰ পুত্ৰ অংশুল অৰিজিতক থিয় কৰাইছে। শ্ৰীমোডীয়ে আজি পাটনাৰ ৰাজভৱনত নিশাটো কটাৰ। প্ৰধানমন্ত্ৰীগৰাকীয়ে কাইলৈ দশম শিখগুৰু গুৰু গোবিন্দ সিং মহাৰাজৰ জন্মস্থান তথৎ শ্ৰী হৰি মন্দিৰ শ্বাহিবৰ প্ৰাৰ্থনা কৰিব। ইয়াৰ পাছত তেওঁ চাৰণ, বৈশালী, হাজিপুৰ সংসদীয় সমষ্টিত তিনিখন নিৰ্বাচনী সভাত অংশ ল'ব।

ইপিনে, বিজেপিৰ জ্যেষ্ঠ নেতা তথা কেন্দ্ৰীয় গৃহ মন্ত্ৰী অমিত শ্বাহে আজি উত্তৰ প্ৰদেশৰ ৰায়বেৰেলীত দলৰ হকে প্ৰচাৰ চলাব। পাছত শ্ৰীশ্বাহে প্ৰতাপগড় জিলাত এখন নিৰ্বাচনী সভাক সম্বোধন কৰিব। একেদৰে বিজেপিৰ জ্যেষ্ঠ নেতা উত্তৰ প্ৰদেশৰ মুখ্যমন্ত্ৰী যোগী আদিত্যনাথে বাহৰেইচ জিলাৰ চিতাপুৰ আৰু আমেথি জিলাৰ বিভিন্ন সমষ্টিত প্ৰচাৰ অভিযানত ভাগ ল'ব।

ইফালে, সমাজবাদী পাৰ্টিৰ মুৰব্বী অখিলেশ যাদৱ আৰু কংগ্ৰেছৰ সভাপতি ৰাছল গান্ধীয়ে আজি বাৰাবাংকিত আই এন ডি আই মিত্ৰজোঁটৰ প্ৰাৰ্থীৰ হকে প্ৰচাৰ চলাব। উত্তৰ প্ৰদেশৰ নিৰ্বাচনী দায়িত্বত থকা কংগ্ৰেছ নেতা অবিনাশ পাণ্ডেই আজি ফেইজাবাদ আৰু আহমেদকাৰ নগৰ জিলাত দলীয় কৰ্মীৰ সৈতে বৈঠকত মিলিত হ'ব। আনহাতে, কংগ্ৰেছৰ জ্যেষ্ঠ নেতা তথা চণ্ডীশগড়ৰ প্ৰাক্তন মুখ্যমন্ত্ৰী ভূপেশ ৰাঘেলে ৰায়বেৰেলী সমষ্টিৰ কংগ্ৰেছ প্ৰাৰ্থী ৰাছল গান্ধীৰ হৈ নিৰ্বাচনী প্ৰচাৰত ভাগ ল'ব।

০০০০০০০০

বিজেপি জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোডীয়ে কৈছে যে বিগত ১০ বছৰত তেওঁৰ চৰকাৰে দুখীয়াসকলৰ সবলীকৰণ আৰু এনে লোকসকলৰ বাবে সুযোগ সৃষ্টিৰ ওপৰত গুৰুত্ব আৰোপ কৰি আহিছে। ইংৰাজী ভাষাৰ এখন দৈনিক বাতৰি কাকতত দিয়া সাক্ষাৎকাৰত শ্ৰীমোডীয়ে এইদৰে প্ৰকাশ কৰে। তেওঁ কয় যে ভাৰতে বিশ্বক দেখুৱাই দিছে যে প্ৰতিগৰাকী নাগৰিকৰ সবলীকৰণ আৰু তেওঁলোকক সাফল্যৰ বাবে প্ৰয়োজনীয় সম্পদ যোগান ধৰাই প্ৰকৃত প্ৰগতি। যোৱা ১০ বছৰত দেশৰ ২৫ কোটি লোক দৰিদ্ৰতাৰ কবলৰ পৰা মুক্ত হোৱা বুলিও প্ৰধানমন্ত্ৰীয়ে উল্লেখ কৰে।

শ্ৰীমোডীয়ে কয় যে ভাৰতৰ কৰ্মসংস্থাপনহীনতাৰ হাৰ বিশ্ব ভিতৰতেই সৰ্বনিম্ন। তেওঁ কয় যে কোটি কোটি লোকে প্ৰথম বাৰৰ বাবে ব্যৱসায় আৰম্ভ কৰাৰ বাবে মুদ্ৰা ঋণ আঁচনিৰ সুবিধা গ্ৰহণ কৰিছে। শ্ৰীমোডীয়ে লগতে কয় যে তেওঁৰ চৰকাৰে গড় মুদ্ৰাস্ফীতি বিগত এক দশকত ন্যূনতম পৰ্যায়ত সীমিত ৰাখিবলৈ সমৰ্থ হৈছে। বিজেপি চৰকাৰে পৰৱৰ্ত্তী ২৫ বছৰৰ বাবে শক্তিশালী অৰ্থব্যৱস্থা গঢ়ি তুলিছে বুলি প্ৰধানমন্ত্ৰীয়ে প্ৰকাশ কৰে।

অন্য এখন বাতৰি কাকতক দিয়া আন এটা সাক্ষাৎকাৰত শ্ৰীমোডীয়ে কয় যে তেওঁৰ চৰকাৰে দুখীয়া লোকসকলৰ বুনীয়াদী আৱশ্যকতা পূৰণ কৰি তেওঁলোকক সবল কৰি তোলাৰ আৰু সৰ্বাত্মক সংস্কাৰৰ জৰিয়তে দেশৰ অৰ্থব্যৱস্থা পুনৰ্জ্জীৱিত কৰি তোলাৰ দ্বৈত অভিযানত ব্ৰতী হৈ আছে। কোভিদোণ্ডৰ বিশ্বত ভাৰতৰ বৰ্দ্ধিত গুৰুত্বত আলোকপাত কৰি শ্ৰীমোডীয়ে কয় যে ইয়াৰ ফলত দেশৰ জনসাধাৰণৰ মনত নতুন বিশ্বাস জাগৃত হৈছে। প্ৰধানমন্ত্ৰীয়ে কয় যে এইবাৰৰ নিৰ্বাচনত স্পষ্ট সংখ্যাগৰিষ্ঠতা লাভ কৰাৰ পাছত তেওঁৰ চৰকাৰে বিকশিত ভাৰতৰ লক্ষ্যত উপনীত হোৱাৰ বাবে প্ৰয়াস চলাব। তেওঁ কয় যে বিজেপিয়ে ইতিমধ্যে পৰৱৰ্ত্তী পাঁচ বছৰৰ বাবে পৰিকল্পনা আৰু নতুন চৰকাৰৰ প্ৰথম ১০ দিনত কামৰ তালিকা প্ৰস্তুত কৰি উলিয়াইছে। শ্ৰীমোডীয়ে কয় যে তেওঁৰ চৰকাৰে ২০৪৭ চনৰ বাবে অহৰ্নিশে কাম কৰি আৰু দেশৰ জনসাধাৰণে যাতে নিজৰ আশা-আকাংক্ষা পূৰণ কৰিব পাৰে তাক সুনিশ্চিত কৰাৰ বাবে প্ৰতিটো ক্ষণ উৎসৰ্গা কৰিব। ০০০০০০

00000000

ভাৰতীয় মহাকাশ গৱেষণা সংস্থা ISRO-ই যোজ্য প্ৰযুক্তি ব্যৱহাৰ কৰি তৰল বকেট ইঞ্জিনৰ পৰীক্ষণ সফলতাৰে সম্পন্ন কৰি নতুন ইতিহাস ৰচনা কৰিছে। তামিলনাডুৰ মহেন্দ্ৰগিৰিত থকা ISRO-ৰ Propulsion Complex অৰ্থাৎ প্ৰনোদন চৌহদত শুকুৰবাৰে এই পৰীক্ষা সম্পন্ন কৰা হয়। নতুনকৈ বিকশাই তোলা এই PS4 ইঞ্জিনত যন্ত্ৰাংশৰ সংখ্যা ১৪ৰ পৰা ১ লৈ হ্রাস পাইছে আৰু জ্বলাই বা ৱেল্ডিঙৰ জৰিয়তে দিয়া ১৯টা জোৰা নোহোৱা কৰা হৈছে। ইয়াৰ ফলত প্ৰতিটো ইঞ্জিনৰ বাবদ ব্যৱহাৰ কৰা কেঁচা সামগ্ৰী ৰাহি হ'ব। ইঞ্জিনটোত ব্যৱহৃত ধাতু পাউদাৰৰ পৰিমাণ পূৰ্বৰ ৫৫৬ কিলোগ্ৰামৰ পৰা ১৩ দশমিক ৭ কিলোগ্ৰামলৈ হ্রাস পাব আৰু মুঠ উৎপাদন সময়ো ৬০ শতাংশ ৰাহি হ'ব।

নতুন ইঞ্জিনটো PSLV উৎক্ষেপন যানৰ চতুৰ্থ পৰ্যায় আৰু PSLV উৎক্ষেপন যানৰ প্ৰথম পৰ্যায়ৰ প্ৰতিক্ৰিয়া নিয়ন্ত্ৰণ প্ৰণালীত ব্যৱহাৰ কৰা হ'ব। ISRO-ই নিয়মীয়া PSLV কাৰ্যসূচীৰ বাবে এই ইঞ্জিন ব্যৱহাৰ কৰাৰ পৰিকল্পনা কৰিছে।

00000000

সুৰক্ষা বাহিনীয়ে জম্মু কাশ্মীৰৰ ৰিয়াছি জিলাৰ এটা বনাঞ্চলত সন্ত্ৰাসবাদীৰ এটা গোপন ঘাট উৎখাত কৰিছে আৰু বিপুল পৰিমাণৰ অস্ত্ৰ-শস্ত্ৰ আৰু গোলা-বাৰুদ উদ্ধাৰ কৰিছে। সূত্ৰৰ পৰা জানিব পৰা মতে ৰাষ্ট্ৰীয় বাইফলছ আৰু আৰক্ষীৰ এটা যুটীয়া দলে আজি পুৱা মাহোৰেৰ কোট বুধান বনাঞ্চলত তালাচী চলোৱাৰ সময়ত সন্ত্ৰাসবাদীৰ এই ঘাটটো উৎখাত কৰে। সুৰক্ষা বাহিনীয়ে লগতে ১ কিলোগ্ৰাম বিস্ফোৰক পাউদাৰ, ৭টা বিস্ফোৰক চেফটি ফিউজ উদ্ধাৰ কৰে। আমালৈ বাতৰি অহাৰ পৰলৈকে অভিযান অব্যাহত আছিল।

00000000

বিশ্বজুৰি আজি মাতৃ দিৱস পালন কৰা হৈছে। প্ৰতিবছৰে মে' মাহৰ দ্বিতীয়টো দেওবাৰত এই মাতৃ দিৱস পালন কৰা হয়। নাগালেণ্ডত শলাগ আৰু কৃতজ্ঞতাৰে মাতৃ দিৱস উদযাপন কৰা হয়। সকলো বয়সৰ লোকে মাতৃৰ প্ৰতি স্নেহ আৰু সন্মান প্ৰদৰ্শন কৰে। লগতে গীৰ্জাঘৰ সমূহত মাতৃ দিৱস উপলক্ষে বিশেষ সেৱা প্ৰদান কৰে। সকলো মাতৃকে মাতৃ দিৱসৰ শুভেচ্ছা জনাই নাগালেণ্ডৰ মুখ্যমন্ত্ৰী নেইফিউ ৰিঅ'ই কয় যে মাতৃত্ব ঈশ্বৰ প্ৰদত্ত উপহাৰ, য'ত স্নেহ, আশীৰ্বাদ আৰু অন্তহীন ত্যাগ বৰ্তি আছে। পৰিয়াল আৰু সমাজৰ বাবে মাতৃসকল বহনক্ষম শক্তি বুলি উল্লেখ কৰি মুখ্যমন্ত্ৰীগৰাকীয়ে কয় যে মাতৃত্বৰ ভূমিকা পালন কৰা সকলো মাতৃকে আমি সন্মান কৰো।

00000000

আই পি এল ক্ৰিকেট প্ৰতিযোগিতাত আজি দুখন খেল অনুষ্ঠিত হ'ব। চেন্নাইৰ এম এ চিদাম্বৰত ষ্টেডিয়ামত বিয়লি চাৰে ৩ বজাত হ'বলগীয়া প্ৰথমখন খেলত ৰাজস্থান ৰয়েলছ, চেন্নাই ছুপাৰ কিংছৰ বিৰুদ্ধে অৱতীৰ্ণ হ'ব। আনহাতে বেংগালুৰুৰ এম চিন্‌স্বামী ষ্টেডিয়ামত সন্ধিয়া চাৰে ৭ বজাত হ'বলগীয়া দ্বিতীয়খন খেলত দেলহি কেপিটেলছ ৰয়েল চেলেঞ্জাৰ্ছ বেংগালুৰুৰ সন্মুখীন হ'ব।

ইপিনে, কলকাতা নাইট ৰাইডাৰ্ছে যোৱানিশা কলকাতাত অনুষ্ঠিত আই পি এল ক্ৰিকেট প্ৰতিযোগিতাৰ এখন খেলত মুম্বাই ইণ্ডিয়ানছক ১৮ ৰানত পৰাস্ত কৰে।

00000000

সমাপ্ত